



گورنر KATHY HOCHUL

فوری ریلیز کے لیے: 2/1/2025

گورنر HOCHUL کا آمد و رفت کے پروجیکٹس میں کم کاربن والے مواد کے استعمال کو فروغ دینے کے لیے فنڈنگ کی مدد میں \$32 ملین کا اعلان

وفاقی ہائی وے انتظامیہ کی گرانٹ سے گرین ہاؤس گیسوں کے اخراج کو کم کرنے کے سلسلے میں ریاستی محکمہ آمد و رفت کی کوششوں میں مدد ملے گی

گورنر Kathy Hochul (کیتھی ہوکل) نے آج اعلان کیا ہے کہ تعمیراتی پروجیکٹس میں کم کاربن والے مواد کے استعمال کو فروغ دینے کے لیے ریاستی محکمہ آمد و رفت (New York State Department of Transportation, NYSDOT) کو \$32 ملین کی گرانٹ ملی ہے۔ وفاقی ہائی وے انتظامیہ (Federal Highway Administration) کی جانب سے فراہم کردہ فنڈنگ سے NYSDOT کی جاری کوششوں میں مزید مدد ملے گی تاکہ ایسے تعمیراتی مواد کی نشاندہی کی جائے اور اسے استعمال میں لایا جائے جن میں کاربن کی مقدار کم ہو، اور یوں گرین ہاؤس گیسوں کے اخراج میں کمی لائی جا سکے۔ یہ رقم لو کاربن ٹرانسپورٹیشن میٹریلز گرانٹس (Low-Carbon Transportation Materials Grants) پروگرام کے تحت فراہم کی گئی تھی، جو افراط زر میں تخفیف کے ایکٹ (Inflation Reduction Act, IRA) کے تحت قائم کیا گیا تھا اور اس پروگرام کے ذریعے ایسے تعمیراتی مواد کے استعمال کے لیے فنڈنگ فراہم کی جاتی ہے جو گرین ہاؤس گیسوں کے اخراج میں نمایاں طور پر کمی لاتے ہیں۔

"چاہے خشک سالی کے حالات ہوں، جنگلات میں آگ لگی ہو یا ریکارڈ توڑ برفانی طوفان آ رہے ہوں، نیو یارک کے شہریوں کو اپنی روزمرہ زندگی میں موسمیاتی تبدیلی کے اثرات محسوس ہو رہے ہیں، اور ان کو روکنے کے سلسلے میں کی جانے والی ہماری کوششوں میں کم کاربن والی یہ گرانٹس ایک اہم ذریعہ ہیں،" گورنر Hochul (ہوکل) نے کہا۔ "Biden-Harris (بائیڈن-ہیرس) انتظامیہ کی جانب سے فراہم کردہ اس فنڈنگ سے ہمیں اپنے آمد و رفت کے پروجیکٹس میں صاف ستھرا مواد استعمال کرنے میں مدد ملے گی، جس کے نتیجے میں فضا میں خارج ہونے والی گرین ہاؤس گیسوں کی مقدار میں کمی آئے گی اور موسمیاتی تبدیلی کے خلاف ہماری جدوجہد میں پیش رفت ہو گی۔"

امباڈیٹ کاربن سے مراد، کسی عمارت یا بنیادی ڈھانچے کے استعمال کی مدت کے مختلف مراحل کے دوران پیدا ہونے والی گرین ہاؤس گیسوں کے اخراج کا تخمینہ ہے۔ تعمیراتی صنعت سے پیدا ہونے والے کاربن اخراج کا تقریباً ایک تہائی حصہ، امباڈیٹ کاربن پر مشتمل ہوتا ہے۔ نسبتاً کم امباڈیٹ کاربن والے مواد کے انتخاب اور خریداری کے لیے اس مواد یا مصنوعات سے وابستہ امباڈیٹ کاربن کی شفافیت درکار ہوتی ہے، تاکہ تقابلی جائزے ممکن ہو سکیں۔

اس فنڈنگ سے NYSDOT کے لو کاربن ٹرانسپورٹیشن میٹریلز پروگرام کو، کم کاربن والے مواد کی نشاندہی جاری رکھنے، ریاستی پروجیکٹس کے لیے بڑے پیمانے پر استعمال ہونے والے مواد کے لیے کم کاربن والی خصوصیات اپنانے اور تعمیراتی مواد سے ماحولیاتی اثرات کو کم کرنے کے معیارات تیار کرنے میں مدد ملے گی۔ اس فنڈنگ سے بالخصوص، NYSDOT کو مندرجہ ذیل میں مدد ملے گی:

- ایجنسی کے عملے اور صنعتی اسٹیک ہولڈرز کے لیے رسائی اور تربیت کی تیاری اور عمل درآمد کرنا۔

- کم کاربن والے مواد کا جائزہ لینا تاکہ اس بات کو یقینی بنایا جا سکے کہ وہ تکنیکی اور کارکردگی کے تقاضوں پر پورا اترتے ہیں۔
- تکنیکی خصوصیات تیار کرنا یا انہیں اپ ڈیٹ کرنا تاکہ ایسے مواد، مصنوعات اور حکمت عملیوں کے استعمال کی اجازت دی جا سکے جن کی معاونت سے کم امباڈیڈ کاربن والے مواد پیدا ہوں۔
- گرین ہاؤس گیسوں کے کم امباڈیڈ اخراج والے مواد کی نشاندہی، تصدیق اور استعمال کے لیے ایک طریقہ کار وضع کرنا۔

ریاست نیو یارک کے محکمہ آمد و رفت کی کمشنر **Marie Therese Dominguez** (میری تھیریس ڈومنگیز) نے کہا، "گورنر Kathy Hochul (کیتھی ہوکل) نے واضح طور پر کہا ہے کہ گلوبل وارمنگ کے خلاف جنگ اس بات کا تقاضا کرتی ہے کہ ہم آمد و رفت کے شعبے میں گرین ہاؤس گیسوں کے اخراج میں کمی لانے کے حل تلاش کرنے کے حوالے سے اپنی کوششوں میں کوئی کسر نہ چھوڑیں۔ گرین ہاؤس گیسوں کے اخراج میں امباڈیڈ کاربن کا ایک بہت بڑا حصہ ہوتا ہے، اور ان وفاقی فنڈز سے NYS DOT کو زیادہ ماحول دوست مواد کی نشاندہی کرنے اور استعمال کے سلسلے میں قیادت جاری رکھنے میں مدد ملے گی، تاکہ ہم آنے والی نسلوں کے لیے اپنے ماحول کی حفاظت کر سکیں۔"

سینیٹ کے اکثریتی لیڈر **Charles Schumer** (چارلس شومر) نے کہا، "یہ ایک فاتحانہ صورت حال ہے: کہ 'امریکی مصنوعہ' مواد کے ساتھ تعمیراتی پروجیکٹس کو فروغ دیا جائے اور پوری امپائر اسٹیٹ میں گرین ہاؤس گیسوں کے اخراج میں کمی لائی جائے۔ مجھے فخر ہے کہ میں اپنے افراتر میں تخفیف کے ایکٹ کے تحت وفاقی فنڈنگ کی مد میں یہ \$32 ملین فراہم کر رہا ہوں تاکہ نیو یارک بھر میں آمد و رفت کے پروجیکٹس میں کم کاربن والے مواد کے استعمال کے لیے راہ ہموار کرنے میں مدد دی جا سکے۔ دوطرفہ بنیادی ڈھانچے اور ملازمتی قانون (Bipartisan Infrastructure & Jobs Law) اور دیگر IRA پروگرامز کی فنڈنگ کے ساتھ مل کر، اس فنڈنگ سے طویل عرصے سے التوا کے شکار تعمیراتی پروجیکٹس کے لیے بنیاد فراہم کی جا رہی ہے، جبکہ کاربن کے اخراج میں کمی لانے اور معیشت کو تقویت دینے میں بھی تعاون حاصل ہو رہا ہے۔ ان وفاقی رقوم کو اچھے طریقے سے استعمال میں لانے پر میں گورنر Hochul (ہوکل) کا احسان مند ہوں۔"

محکمہ آمد و رفت کے بارے میں معلومات

ریاست نیو یارک کے محکمہ آمد و رفت کا یہ مشن ہے کہ ایک محفوظ، قابل بھروسہ، منصفانہ اور لچکدار آمد و رفتی نظام فراہم کیا جائے جو کمیونٹیز کو آپس میں مربوط کرے، معیار زندگی کو بہتر بنائے، ماحول کی حفاظت کرے، اور ریاست نیو یارک کی معاشی بہبود میں معاونت کرے۔

زندگیاں داؤ پر ہیں؛ ہائی وے کے محنت کشوں کی خاطر آہستہ ہو جائیں اور آگے بڑھیں!

مزید معلومات کے لیے، ہمیں [Facebook](https://www.facebook.com/nysdot) پر تلاش کریں، ہمیں [Instagram](https://www.instagram.com/nysdot) پر فالو کریں، یا ہماری [ویب سائٹ](https://www.511NY.org) کا دورہ کریں۔ سفر کی تازہ ترین معلومات کے لیے، 511 پر کال کریں، www.511NY.org وزٹ کریں یا مفت 511NY موبائل ایپ ڈاؤن لوڈ کریں۔

###

مزید خبریں www.governor.ny.gov پر دستیاب ہیں
ریاست نیو یارک | ایگزیکٹو چیف | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)